

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2545

04-03-2025 - ൽ മറുപടി

പുതിയ തലമുറയെ പരമ്പരാഗത വ്യവസായ മേഖലയിലേക്ക് ആകർഷിക്കാൻ നടപടി

ചോദ്യം		ഉത്തരം	
ശ്രീ വി ജോയി		ശ്രീ പി രാജീവ് (നിയമം, വ്യവസായം, കയർ വകുപ്പ് മന്ത്രി)	
(എ)	പുതിയ തലമുറയെ പരമ്പരാഗത വ്യവസായ മേഖലയിലേക്ക് ആകർഷിക്കുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വിശദമാക്കാമോ?	(എ)	വിപണി മൂല്യമുള്ള കയർ ഉത്പന്നങ്ങൾ നവീന ഡിസൈനുകളിൽ ഉത്പാദിപ്പിച്ചെടുക്കുന്നതിന് പ്രാപ്തമാക്കും വിധം പരിശീലന/ നൈപുണ്യ, വികസന പരിപാടികൾ നാഷണൽ ഇൻസ്റ്റിറ്റ്യൂട്ട് ഓഫ് ഡിസൈൻ (NID Bhopal) ന്റെ സഹകരണത്തോടെ കയർ കോർപ്പറേഷൻ നടപ്പിലാക്കി വരുന്നു. ഇത് വഴി കയർ ഉത്പന്നങ്ങളുടെ വിപണന സാധ്യത വർദ്ധിപ്പിക്കാനും, പുതിയ തലമുറയെ പരമ്പരാഗത വ്യവസായ മേഖലയിലേക്ക് ആകർഷിക്കാനും സാധിക്കും. കൂടാതെ യന്ത്ര വത്കരണത്തിന്റെ ഭാഗമായി കയർ സംഘങ്ങളിൽ സ്ഥാപിച്ച ഓട്ടോമാറ്റിക് ലൂമുകളിൽ ഉൾപ്പെടെ പ്രവർത്തിക്കുന്നതിന് പുതിയ തലമുറയെ ആകർഷിക്കാൻ കഴിഞ്ഞിട്ടുണ്ട്. പുതിയ തലമുറയെ പരമ്പരാഗത വ്യവസായ മേഖലയിലേക്ക് ആകർഷിക്കുന്നതിനായി നിരവധി പ്രവർത്തനങ്ങളാണ് സംസ്ഥാന ബാംബു മിഷൻ കീഴിൽ ആവിഷ്കരിച്ചു നടപ്പിലാക്കി വരുന്നത്. കേരളത്തിലെ കരകൗശല മേഖലയുടെ പുനരുദ്ധാരണത്തിനും, നിലനിൽപ്പിനും വേണ്ടി വ്യവസായ വാണിജ്യ വകുപ്പ്, കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ മുഖേന കേരള ക്രാഫ്റ്റ്സ് മേള സംഘടിപ്പിച്ചു വരുന്നു. സംസ്ഥാനത്തെ മുള മേഖലയിൽ പ്രവർത്തിക്കുന്ന കരകൗശല വിദഗ്ധർ / സംരംഭകർ/ എൻ.ജി.ഒ/ എസ്.എച്ച്.ജി എന്നിവരുടെ ഉല്പന്നത്തിന്റെ വിപണനം വർദ്ധിപ്പിക്കുന്നതിനും കാലാനുസൃതമായി ആധുനിക വൽക്കരിക്കുന്നതിനും വൈവിധ്യ വത്കരിക്കുന്നതിനും ഫലപ്രദമായ വിപണന തന്ത്രങ്ങൾ ആവിഷ്കരിക്കുന്നതിനും കേരള സംസ്ഥാന ബാംബു മിഷൻ അങ്കമാലിയിൽ കേരള സംസ്ഥാന ബാംബു കോർപ്പറേഷൻ ഹെഡ് ഓഫീസിന് പരിസരത്ത് ബാംബു ഇന്നവേഷൻ സെന്റർ സ്ഥാപിച്ചിട്ടുണ്ട്. സംസ്ഥാനത്തെ മുള

മേഖലയുടെ വികസനത്തിനും കരകൗശലക്കാർക്കും വേണ്ടി ഒരു റിസോഴ്സ് സെന്ററായി ഇത് പ്രവർത്തിക്കുന്നു. സംസ്ഥാന ബാംബു മിഷൻ മുഖേന സംഘടിപ്പിക്കുന്ന പരിശീലന പരിപാടികളിൽ പങ്കെടുത്ത കരകൗശലക്കാരുടെ ഉൽപ്പന്നങ്ങളുടെ ഗുണമേന്മയും, ഉൽപ്പാദന ക്ഷമതയും വർദ്ധിപ്പിക്കുന്നതിന് വേണ്ടി കരകൗശല പ്രവർത്തകരുടെ യൂണിറ്റുകൾക്കും സ്വയം സഹായ സംഘങ്ങൾക്കും ആവശ്യമായ ടൂൾസും അനുബന്ധ ലഘു ഉപകരണങ്ങളും സംസ്ഥാന ബാംബു മിഷൻ നൽകി വരുന്നു.

21-ാമത് കേരള ബാംബു ഫെസ്റ്റ് എറണാകുളം മഹൈൻ ഡ്രൈവ് മൈതാനിയിൽ 2024 ഡിസംബറിൽ സംഘടിപ്പിച്ചു. 200 സ്റ്റാളുകളിലായി കേരളത്തിൽ നിന്നും മറ്റു സംസ്ഥാനങ്ങളിൽ നിന്നുമുള്ള 300 ലധികം മുള കരകൗശല പ്രവർത്തകർ, ഭൂട്ടാനിൽ നിന്നുള്ള കരകൗശല വിദഗ്ധർ തുടങ്ങി കരകൗശല തൊഴിലാളികളും മുള അനുബന്ധ സ്ഥാപനങ്ങളും കേരള ബാംബു ഫെസ്റ്റിൽ പങ്കെടുക്കുകയുണ്ടായി.

കൈത്തറി നെയ്ത്ത് വ്യവസായ രംഗത്ത് യുവജനങ്ങളെ ആകർഷിക്കുന്നതിനു വേണ്ടി 15.11.2017-ലെ സ.ഉ. (സാധാ): 1564/2017/വ്യവ. നം. ഉത്തരവ് പ്രകാരം സംസ്ഥാന സർക്കാർ ആവിഷ്കരിച്ചിട്ടുള്ള പദ്ധതിയാണ് യുവവീവ്. തൊഴിൽ രഹിതരായ 18 നും 40 നും മധ്യേ പ്രായമുള്ള യുവതീ യുവാക്കൾ ആണ് ഇതിന്റെ ഗുണഭോക്താക്കൾ. ഇവർക്ക് ആദ്യ 3 മാസം 200/- രൂപ സ്റ്റൈപ്പന്റേറ്റുകൂടി കൈത്തറി പരിശീലനം നൽകുകയും, പരിശീലനം പൂർത്തിയാക്കുന്നവർക്ക് അടുത്ത 3 മാസത്തേക്ക് 125/- രൂപ വേജ് സപ്പോർട്ട് ഇനത്തിൽ അനുവദിച്ചു നൽകുകയും ചെയ്യും. പരിശീലനത്തിന് ശേഷം ഇവർക്ക്, കൈത്തറി ഡയറക്ടറേറ്റിൽ ലഭിക്കുന്ന അപേക്ഷകളുടെ മുൻഗണനാ ക്രമത്തിൽ സൗജന്യമായി തറികളും അനുബന്ധ ഉപകരണങ്ങളും അനുവദിച്ചു നൽകുകയും ചെയ്യും. 5 വർഷത്തോളം ഈ പദ്ധതി പ്രകാരം നെയ്ത്ത് പ്രവൃത്തി എടുക്കുന്ന വ്യക്തിക്ക് കൈത്തറി വകുപ്പ് നടപ്പിലാക്കുന്ന പദ്ധതികൾ മുഖേനയുള്ള ആനുകൂല്യത്തിന് അർഹതയുണ്ട്. ഈ പദ്ധതി പ്രകാരം 20 പേർ അടങ്ങുന്ന ബാച്ചുകളായാണ് സൗജന്യമായി പരിശീലനം നൽകി വരുന്നത്. 18 നും 40 നും മധ്യേ പ്രായമുള്ള പ്രാഥമിക വിദ്യാഭ്യാസം പൂർത്തിയാക്കിയിട്ടുള്ള യുവതീ യുവാക്കളെ കുടുംബശ്രീ മിഷൻ മുഖേനയാണ് പരിശീലനത്തിനായി തിരഞ്ഞെടുക്കുന്നത്. ഈ പദ്ധതി പ്രകാരം 2021-

22ൽ 45 ലക്ഷം രൂപയും, 2022-23ൽ 22.42 ലക്ഷം രൂപയും, 2023-24ൽ 22.90 ലക്ഷം രൂപയും, 2024-25ൽ 37.50 ലക്ഷം രൂപയും അനുവദിച്ചിട്ടുണ്ട്.

പുതിയ തലമുറയെ പരമ്പരാഗത വ്യവസായമായ **ഖാദി** മേഖലയിലേയ്ക്ക് ആകർഷിക്കുന്നതിനായി ഖാദി തൊഴിലാളികളുടെ അദ്ധ്വാനഭാരം ലഘൂകരിക്കുന്നതിനും കൂടുതൽ ഉല്പാദനവും കൂലിയും ലഭിക്കുന്ന തരത്തിൽ ഖാദി നൂല്പ് നെയ്യ് ഉപകരണങ്ങൾ നവീകരിക്കുന്നതിനും ഖാദി വസ്ത്ര മേഖലയിൽ കാലാനുസൃതമായ മാറ്റങ്ങൾ വരുത്തി വിപണനം വർദ്ധിപ്പിക്കുന്നതിനും ഖാദീബോർഡ് നടപടികൾ സ്വീകരിച്ചു വരുന്നു.

ഉല്പന്നങ്ങളുടെ കമ്പോളം വിലയിരുത്തി ഉല്പാദന വർദ്ധനവിനും വൈവിധ്യവൽക്കരണത്തിനും നടപടി സ്വീകരിച്ചു. ഇൻസ്റ്റിറ്റ്യൂട്ട് ഓഫ് ഫാഷൻ ടെക്നോളജി കേരളയുമായി സഹകരിച്ച് "ഖാദി പഴയ ഖാദി അല്ല" എന്ന സന്ദേശം ഉപഭോക്താക്കളിൽ എത്തുന്ന വിധത്തിലുള്ള മാറ്റങ്ങൾ ഖാദി വസ്ത്രങ്ങളിൽ വരുത്തി. റെഡിമെയ്ഡ് വസ്ത്രങ്ങളിൽ വൈവിധ്യവൽക്കരണം വരുത്തുന്നതിനായി ഫാഷൻ ഡിസൈനർമാരെ നിയോഗിച്ചു.

പുതുതലമുറയെ ആകർഷിക്കത്തക്ക വിധത്തിലുള്ള വൈവിധ്യമാർന്ന റെഡിമെയ്ഡ് ഷർട്ടുകൾ, ചുരിദാർ ടോപ്പുകൾ, കുഞ്ഞുപ്പുകൾ, ജുബുകൾ, ഖാദി കസവ് സാരികൾ, വെസ്റ്റേൺ വെയേയ്ക്സ്, പാർട്ടി വെയർ, കാഷ്വൽ വെയേയ്ക്സ്, ഓഫീസ് വെയേയ്ക്സ്, അംഗൻവാടി യൂണിഫോം, ടീച്ചേയ്ക്സ് അപ്രോൺ, ഡോക്ടർമാരുടെ കോട്ട്, കാക്കി യൂണിഫോം തുടങ്ങിയവയും പരമ്പരാഗത രീതിയിലുള്ള ഖാദി വസ്ത്രങ്ങളും ആയുർവേദ സസ്യങ്ങൾ, പഴങ്ങൾ, മറ്റ് പ്രകൃതിദത്ത സ്പ്രോതസ്സുകൾ എന്നിവയിൽനിന്ന് വേർതിരിച്ചെടുക്കുന്ന ചായം ഉപയോഗിച്ച് പ്രകൃതിദത്ത നിറമുള്ള "നാചറൽ സ്കീൻ കെയർ" ഖാദി വസ്ത്രങ്ങൾ എന്നിവ വിപണിയിൽ ഇറക്കി.

വിപണനം വർദ്ധിപ്പിക്കുന്നതിന്റെ ഭാഗമായി ഖാദി ഷോ പോലുള്ള പരിപാടികൾ, ആധുനിക രീതിയിലുള്ള വില്പനശാലകൾ ആരംഭിക്കൽ, നിലവിലുള്ള ഷോറൂമുകളുടെ നവീകരണം എന്നിവ നടത്തിവരുന്നു.

ഖാദി ബോർഡിനുവേണ്ടി ഓൺലൈൻ വിപണനം നടത്തുന്നതിന് ഷോപ്പിംഗ് കാർട്ട് മൊബൈൽ ആപ്ലിക്കേഷൻ “Khadi Kerala” എന്ന പേരിൽ സജ്ജമാക്കി.

വാദി നൂല്പ്-നെസ്സ് ഉപകരണങ്ങൾ നവീകരിക്കുന്നതിന്റെ ഭാഗമായി ആലപ്പുഴ കെ.എസ്.സി.എം. എം.സി. നവീകരിച്ച നൽകിയ ഡ്യൂവൽ ഡ്രിവൺ സംവിധാനമുള്ള ചർക്കകൾ ഇടുക്കി പ്രോജക്ടിൽ പ്രവർത്തിപ്പിച്ചു വരുന്നു. വാദി തുണികളിൽ ഡിസൈനുകൾ എളുപ്പത്തിൽ തയ്യാറാക്കാൻ സഹായിക്കുന്ന ഹാൻഡ്‌ലും ഇലക്ട്രോണിക് ജക്കാർഡ് മെഷീൻ വാദി മേഖലയിൽ ആദ്യമായി പാപ്പിനിശ്ശേരി വാദി കേന്ദ്രത്തിൽ പ്രവർത്തനം തുടങ്ങി. തൊഴിലാളികളുടെ അധ്വാനഭാരം ലഘൂകരിക്കുന്നതിന്റെ ഭാഗമായി ചർക്കകളിൽ നവീകരണം നടത്തുന്നതിനായി ഐ.ഐ.റ്റി. ചെന്നൈയുടെ കീഴിൽ Rutag-മായി ചേർന്ന് നടപടികൾ സ്വീകരിച്ചുവരുന്നു.

വാദി മേഖലയിലെ തൊഴിലാളികൾക്ക് മിനിമം കൂലി ഉറപ്പാക്കുന്നതിനായി ഇൻകം സപ്പോർട്ട് സ്കീമിൽ സർക്കാർ വാദി മേഖലയെ ഉൾപ്പെടുത്തി തുക അനുവദിച്ചുനൽകുന്നു. ഇതിനുപുറമെ തൊഴിലാളികൾക്ക് ഇൻസുറൻസ്, ഉൽസവബത്ത, ESI ആനുകൂല്യങ്ങൾ, ഹോളിഡേ വേജസ്സ്, സറണ്ടർ വേജസ്, ക്ഷേമനിധി ആനുകൂല്യങ്ങൾ തുടങ്ങിയവ നൽകി വരുന്നു.

പുതിയ തലമുറയെ പരമ്പരാഗത വ്യവസായ മേഖലയിലേയ്ക്ക് ആകർഷിക്കുന്നതിനായി ഉത്പന്നങ്ങളുടെ വൈവിധ്യവൽക്കരണത്തിന്റെ ഭാഗമായി ഏഴു വ്യത്യസ്ത രുചികളിലുള്ള കാർബണേറ്റ ഡ് സോഫ്റ്റ്ഡ്രിങ്ക് ഉത്പാദനം ലക്ഷ്യമാക്കി സെമി ഓട്ടോമാറ്റിക് പെറ്റ്ബോട്ടിൽ യൂണിറ്റ് **കെൽപാം** സ്ഥാപിച്ചു. കൂടാതെ ഉത്പന്നങ്ങളുടെ ഗുണനിലവാരം പരിശോധിക്കുന്നതിനായി ലാബ് സ്ഥാപിച്ചു. പ്ലാന്റ് പ്രവർത്തനത്തിന് തുടർച്ചയായി വൈദ്യുതി ലഭിക്കാതെ വരുന്നതിനാൽ 100-KVA കപ്പാസിറ്റിയുള്ള ഒരു ജനറേറ്റർ സ്ഥാപിച്ചു, സെക്യൂരിറ്റി ഓഫീസ് മന്ദിരം നിർമ്മിച്ചു. ഫാക്ടറി നവീകരണം നടത്തി. പ്ലാന്റ് നവീകരണത്തിന്റെ (മോഡേണൈസേഷൻ & എക്സ്പാൻഷൻ ഓഫ് എക്സിസ്റ്റിങ് പ്ലാന്റ്) ഭാഗമായി ചില സുപ്രധാന മെഷീനറികൾ മാറ്റി സ്ഥാപിച്ചു കാര്യക്ഷമത വർദ്ധിപ്പിക്കാനുള്ള നടപടി ക്രമങ്ങൾ നടന്നു വരുന്നു. കരിമ്പന അസംസ്കൃത വസ്തുക്കൾ ഉപയോഗപ്പെടുത്തി കരകൗശല വസ്തുക്കളുടെ നിർമ്മിക്കുന്ന യൂണിറ്റ് പ്രവർത്തനം ആരംഭിക്കുന്നതിനുള്ള നടപടിക്രമങ്ങളും കെൽപാം സ്വീകരിച്ചിട്ടുണ്ട്.

പരമ്പരാഗത വ്യവസായമായ **കശുവണ്ടി** മേഖലയിലെ **കാപ്പെക്സ്** പരമ്പരാഗത രീതിയിൽ പ്രവർത്തിക്കുന്നു എങ്കിലും പുതുതലമുറയെ ആകർഷിക്കുന്ന രീതിയിൽ ഭാഗിക യന്ത്രവൽക്കരണം ഫാക്ടറികളിൽ നടത്തിയിട്ടുണ്ട്. ഇന്ന് വിയറ്റ്നാം, ബെനിൻ, ഐവറി കോസ്റ്റ് മുതലായ രാജ്യങ്ങൾ പൂർണ്ണ യന്ത്രവൽക്കരണം നടത്തി ആധുനിക രീതിയിൽ വ്യവസായം നടത്തുമ്പോൾ, തൊഴിലാളികൾക്ക് ജോലി നഷ്ടപ്പെടാതെയുള്ള ഭാഗിക യന്ത്രവൽക്കരണമാണ് കാപ്പെക്സ് നടപ്പിലാക്കിയിട്ടുള്ളത്. 95% സ്ത്രീ തൊഴിലാളികൾ ജോലി ചെയ്യുന്ന ഈ വ്യവസായത്തിൽ തൊഴിലാളികൾക്ക് ആയാസ രഹിതമായി ജോലി ചെയ്യുന്നതിനും, ഉൽപ്പാദന ക്ഷമത വർദ്ധിപ്പിക്കുന്നതിനുമുള്ള യന്ത്ര വൽക്കരണമാണ് കാപ്പെക്സ് നടപ്പിൽ വരുത്തിയിട്ടുള്ളത്. മേൽ പറഞ്ഞ യന്ത്രവൽക്കരണം പുതുതലമുറയെ ആകർഷിക്കുന്ന രീതിയിലാണ്. ഷെല്ലിംഗ് വിഭാഗത്തിൽ നിലത്തിരുന്ന് കൈകൊണ്ട് തല്ലുന്നതിന് പകരം കട്ടിംഗ് മെഷീൻ ഉപയോഗിച്ച് ജോലി ചെയ്യാം. അതുപോലെ പീലിംഗ്, ഗ്രേഡിംഗ് വിഭാഗങ്ങളിൽ നിലത്തിരുന്ന് ജോലി ചെയ്യുന്നതിന് പകരം ഇപ്പോൾ കസേരകളിൽ ഇരുന്ന് പ്രസ്തുത ജോലിക്കായി പ്രത്യേകം ഡിസൈൻ ചെയ്ത മേശകളിൽ ജോലി ചെയ്യാം. ഷെല്ലിംഗിന് പകരം കട്ടിംഗ് മെഷീൻ ആയപ്പോൾ കൈകൾ വൃത്തി കേടാകാതെ സംരക്ഷിച്ച് ജോലി ചെയ്യാൻ സാധിക്കുന്നു. പായ്യിംഗ് വിഭാഗത്തിലും ആധുനിക മെഷീനിൽ പായ്ക്ക് ചെയ്യാൻ സാധിക്കുന്നു. മേൽ യന്ത്രവൽക്കരണങ്ങളെല്ലാം സർക്കാർ അനുവദിച്ച പദ്ധതി ആനുകൂല്യങ്ങൾ വിനിയോഗിച്ചാണ് നടപ്പിലാക്കിയിട്ടുള്ളത്. കൂടാതെ 2024 ഫെബ്രുവരിയിൽ തൊഴിലാളികളുടെ വേതനം 23% വർദ്ധിപ്പിച്ചതും പുതുതലമുറയെ ആകർഷിക്കുവാൻ പാകത്തിലുള്ളതാണ്. ഒരു വർഷം ചുരുങ്ങിയത് 200 തൊഴിൽ ദിനങ്ങൾ നൽകി പ്രവർത്തിക്കുവാൻ കാപ്പെക്സ് പരമാവധി പ്രവർത്തിക്കുന്നു. തോട്ടങ്ങളുടെ ദൗർലഭ്യം മൂലം മാത്രമാണ് പലപ്പോഴും മതിയായ തൊഴിൽ ദിനങ്ങൾ നൽകുവാൻ സാധിക്കാതെ പോകുന്നത്. ഈ സാഹചര്യത്തിലും പരമാവധി തൊഴിൽ ദിനങ്ങൾ നൽകി ഇ.എസ്.ഐ ഉൾപ്പെടെയുള്ള എല്ലാ ആനുകൂല്യങ്ങളും നൽകി കാപ്പെക്സ് പ്രവർത്തിക്കുന്നു.

പുതിയ തലമുറയെ പരമ്പരാഗത വ്യവസായ മേഖലയിലേക്ക് ആകർഷിക്കുന്നതിനായി കേരള **കശുവണ്ടി വികസന കോർപ്പറേഷൻ** 4 ഫാക്ടറികളിൽ fully mechanized processing സംവിധാനം നടപ്പിലാക്കുന്നതിനുള്ള നടപടികൾ സ്വീകരിച്ച് വരുന്നുണ്ട് കൂടാതെ കോർപ്പറേഷനിലെ

മാർക്കറ്റിംഗ് സംവിധാനം വിപുലപ്പെടുത്തുന്നതിനുള്ള സെയിൽസ് ഔട്ട്ലെറ്റുകളിലേക്കും മറ്റും പുതിയ തലമുറയിൽപ്പെട്ടവരെ കൂടുതൽ ആകർഷകമാക്കുന്ന തരത്തിൽ വിപണനത്തിന് അനുസരിച്ച് മികച്ച ഇൻസൈന്റിവ് ഉൾപ്പെടെ നൽകുന്ന നടപടിയും സ്വീകരിച്ചിട്ടുണ്ട്. സംസ്ഥാനത്തെ കശുവണ്ടി വ്യവസായ മേഖല നിലവിൽ അഭിമുഖീകരിക്കുന്ന വിവിധ പ്രശ്നങ്ങളും പ്രതിസന്ധികളും സാധ്യതകളും പഠിക്കുന്നതിനും മേഖലയുടെ സമഗ്ര വികസനം ഉറപ്പുവരുത്തുന്നതിനും ഉതകുന്ന പദ്ധതികൾ ആവിഷ്കരിക്കുന്നതിനായി മാനേജ്മെന്റ്/ അക്കാദമിക രംഗത്തെ വിദഗ്ധർ ഉൾപ്പെട്ട അഞ്ചംഗ സമിതി 13.10.2022 തീയതിയിലെ സ.ഉ.(സാധാ) നമ്പർ.1111/2022/ഐഡി പ്രകാരം സർക്കാർ രൂപീകരിച്ചിരുന്നു. പ്രസ്തുത കമ്മിറ്റി, കശുവണ്ടി മേഖലയുടെ പുനരുജ്ജീവനത്തിനായി ഒരു ഇടക്കാല റിപ്പോർട്ട് സർക്കാരിന് സമർപ്പിച്ചതിന്റെ അടിസ്ഥാനത്തിൽ കശുവണ്ടി മേഖലയുടെ പുനരുജ്ജീവനത്തിനായി 2022-23-ലെ ബജറ്റിൽ പ്രഖ്യാപിച്ച 30.00 കോടി രൂപയുടെ പദ്ധതി നിർവ്വഹണത്തിന് അനുമതി നൽകി സർക്കാർ ഉത്തരവായിരുന്നു. അതിൽ 2 കോടി രൂപയ്ക്ക് 2024-25 വർഷത്തേയ്ക്ക് ഭരണാനുമതി നൽകിയിട്ടുണ്ട്.

പ്രോസസ്സിംഗ് യൂണിറ്റുകളിൽ ഭൗതിക അടിസ്ഥാന സൗകര്യങ്ങൾ സൃഷ്ടിക്കുന്നതിനും നവീകരിക്കുന്നതിനും 50% വരെ മൂലധന ഗ്രാന്റുകൾ നൽകുക വഴി ഉൽപ്പാദനക്ഷമത വർദ്ധിപ്പിക്കാനും കൂടുതൽ യുവ ജനങ്ങളെ ഈ വ്യവസായത്തിലേക്ക് ആകർഷിക്കാനും കഴിയുന്ന തരത്തിലാണ് സ്കീം-സൗഹൃദ ഭൗതിക അടിസ്ഥാന സൗകര്യങ്ങൾ സൃഷ്ടിക്കൽ എന്ന പദ്ധതി വിഭാവനം ചെയ്തിരിക്കുന്നത്

കരകൗശല മേഖലയിൽ പുതിയ തലമുറയെ ആകർഷിക്കുന്നതിനായി നിരവധി പ്രവർത്തനങ്ങൾ കരകൗശല വികസന കോർപ്പറേഷൻ നടപ്പിലാക്കി വരുന്നു. കരകൗശല മേഖലയിൽ സംരംഭങ്ങൾ ആരംഭിക്കുന്നതിലേക്കായി കുറഞ്ഞ പലിശ നിരക്കിൽ വായ്പ്പ ലഭ്യമാക്കി വരുന്നു. സർക്കാർ സഹായത്തോടെ വിവിധ ക്രാഫ്റ്റുകൾ നിർമ്മിക്കുന്നതിൽ പരിശീലനം നൽകുക, പുതിയ ഉൽപ്പന്നങ്ങളുടെ ഡിസൈനുകൾ സൃഷ്ടിക്കുക, പൊതുസേവന കേന്ദ്രങ്ങൾ ശക്തിപ്പെടുത്തി ഉൽപ്പാദനവും വിപണനവും വർദ്ധിപ്പിക്കുക എന്നീ പ്രവർത്തനങ്ങളും നടത്തി വരുന്നു

പരമ്പരാഗത വ്യവസായ മേഖലയിലുൾപ്പെട്ട മരപ്പണി, ഇരമ്പുപണി, കൽപ്പണി, സ്വർണ്ണപ്പണി, ചെമ്പ് -

ഓട്ടുപാത്ര നിർമ്മാണം മുതലായ കൈത്തൊഴിലിൽ ഏർപ്പെട്ടിരിക്കുന്ന ആർട്ടിസാൻമാരെ ഒറ്റക്കടക്കിഴിൽ കൊണ്ടു വരുന്നതിനായി ആർട്ടിസാൻസ് ലേബർ ഡാറ്റാ ബാങ്ക് എന്ന പദ്ധതി കാഡ്കോ നടപ്പിലാക്കിയിട്ടുണ്ട്. വാർഡ് തലത്തിലുള്ള ആർട്ടിസാൻമാർക്ക് അവരവരുടെ താമസ സ്ഥലത്തിന് അടുത്തുതന്നെയുള്ള തൊഴിൽ ലഭ്യത പരമാവധി ഉപയോഗപ്പെടുത്തുന്നതിനുള്ള പദ്ധതിയാണിത്. പരമ്പരാഗത സ്വർണ്ണത്തൊഴിലാളികൾക്ക് തൊഴിൽ ലഭ്യമാക്കുന്നതിന് ഗോൾഡ് അപ്രൈസർ ട്രെയിനിംഗ് കോഴ്സ് നടപ്പിലാക്കുന്നതിനുള്ള നടപടി കാഡ്കോ സ്വീകരിച്ചു വരുന്നു. സംസ്ഥാനത്തെ പരമ്പരാഗത വ്യവസായങ്ങൾ കാലാനുസൃതമായി ആധുനികവൽക്കരിക്കുന്നതിനും ഫലപ്രദമായ വിപണന തന്ത്രങ്ങൾ ആവിഷ്കരിക്കുന്നതിനുമായി ONDC Platform, GEM Platform എന്നിവ മുഖേന ഉൽപ്പന്ന വിപണനം നടത്തുന്നതിന് സഹായിക്കുന്നു.

കരകൗശല മേഖലയിലെ തൊഴിലാളികൾക്ക് സൂക്ഷ്മ സംരംഭങ്ങൾ ആരംഭിക്കുന്നതിന് കരകൗശല മേഖലയിൽ വിപുലമായ പിന്തുണ നൽകാനും, സ്ത്രീ സംരംഭകർ ഉൾപ്പെടുന്ന പ്രത്യേക വിഭാഗങ്ങൾക്ക് ബാങ്കുമായി ബന്ധപ്പെട്ട പദ്ധതികളിൽ ഉചിതമായ ഒറ്റത്തവണ സഹായം നൽകാനും വ്യവസായ വാണിജ്യ ഡയറക്ടറേറ്റ് മുഖേന സർക്കാർ നടപ്പാക്കുന്ന **ആശ** പദ്ധതിയിലൂടെ ലക്ഷ്യമിടുന്നു. ഉദ്യം രജിസ്ട്രേഷൻ നടത്തിയിട്ടുള്ള കരകൗശല യൂണിറ്റുകൾക്ക് പരമാവധി 2 ലക്ഷം രൂപ സ്ഥിരാസ്തി ആർജ്ജിക്കുന്നതിനു ചെലവായ തുകയുടെ 40% പൊതു വിഭാഗങ്ങൾക്കും പരമാവധി 3 ലക്ഷം രൂപ സ്ഥിരാസ്തി ആർജ്ജിക്കുന്നതിനു ചെലവായ തുകയുടെ 50% ശതമാനം സ്ത്രീകൾ/പട്ടികജാതി/ പട്ടികവർഗ്ഗക്കാർ/ യുവതി യുവാക്കൾ എന്നീ പ്രത്യേക വിഭാഗങ്ങളിൽ പെട്ടവർക്കും സബ്സിഡി ആശ പദ്ധതി പ്രകാരം നൽകി വരുന്നു.

സെക്ഷൻ ഓഫീസർ